

# Agşamlyk

Category: Goşgular, Kitapcy  
написано kitapcy | 26 январа, 2025  
Agşamlyk AGŞAMLYK

Gün ýene-de zemin bilen öpüşdi,  
Garasy köpelyär dünýäň çalyndan...  
Çep gursaga düşnüksiz heser düşdi,  
Perişdeleň ýere gonýan çagynda.

Entek-entek kesilerli görnenok  
Bazara direýän köçäň akymy.  
Bazarda henizem ýöräre ýer ýok,  
Şeýle lezzetlimi söwdaň ýakymy?!

Ozuşyp äwmezek awtobuslary,  
Öýüň ýolun tutýar ýüwrük ulaglar.  
Agşam – göýä gündizligiň gussasy,  
Gündizler kän,  
Ýöne şu gün dolanmaz.

Aslynda, haýyra bolmagam mümkin  
Şu günümiň gaýdyp gelmejekligi.  
Elbetde, düýnümem meň üçin ýakyn,  
Ýöne men has ýakyn saýýan geljegi.

Geçmişimi ýatlap bilerin, ýöne  
Ýaşap bilmen geçen günlerim bilen.  
Her näçe ýakymly bolsa-da köne,  
Ömrümiň ölçegin ertirim biler.

Ertirimiň ertiri bar, ertirler  
Meni täze ertirlere ýetirler.  
Ertirlem iş biti:r,  
Düýnlerim bolsa,  
Heňnamlaryň demir penjiresinden  
Haýranlyga çümüp, garar otyrlar.

Olaň ertirlere gözleri gider,  
Emma ýokdur edip biljek alajy.  
Ertirlerim bolsa öňküden beter  
Kämilleşer,  
Arşy sarsdyrar güýji.

..Ýaşa, Umyt!  
Seniň jadyňa gurban,  
Diňe seniň bilen ömrüm gözeldir.  
Süňňüm bilen syzyp ertire barýan,  
Adam bolup ýaşamagyň hezilni.

..Gün uklady gujagynda ertiriň,  
Girmek üçin çagalaryň düýşüne.  
Men pytradyp pikirleriň tertibin,  
Tisginýän oglumyň “Kaka!” diýşine.

Oglum – çakylykçym yzyndan geldi,  
Diýmek, agşamlygmyz bolandyr taýyn.  
Körpäm çekeleýär galamly elmi,  
“Ýör, kaka, bireýýäm sowady çayıň.”

Hoşlaşasym gelmän hoşlaşýan onsoň,  
Geçmişim, geljegim – pikirlem bilen.  
Hem salam berýäriň ýarym sagat soň –  
Dostuma –  
Öýmüze oturma gelen.

Ýene gürrüň gidýär saçak başynda,  
Geçmiş, şu günüň, ertäň gürrüňi.  
Diýmek, pikirlerim üzülmän eken,  
Dostum bilen dowam edibermeli... Goşgular